

मुख्य समाचार

1. केंद्र सरकार अनुसूचित जातियों और जनजातियों पर ज्यादातियाँ रोकने संबंधी कानून में संशोधन करेगी।
2. रेल मंत्री ने कहा है कि इज्जत योजना जारी रहेगी।
3. मुख्यमंत्री अर्जुन मुंडा को आज अपोलो अस्पताल से छुट्टी दे दी गयी।

और

4. लोहरदगा जिला ने आज अपना उनतीसवाँ स्थापना दिवस मनाया।

ज्यादती

केंद्र सरकार अनुसूचित जातियों और जनजातियों पर ज्यादातियाँ रोकने संबंधी कानून में संशोधन के लिए काम कर रही है। सामाजिक न्याय और अधिकारिता मंत्री मुकुल वासनिक ने आज राज्यसभा में पूरक प्रश्नों के उत्तर में कहा कि इसके मसौदे को राज्यों के पास भेज दिया गया है। मंत्रालय इस सिलसिले में आधा दर्जन राज्यों के विचारों की प्रतीक्षा कर रहा है। श्री वासनिक ने कहा कि केंद्र सरकार अनुसूचित जातियों और अनुसूचित जनजातियों के लोगों की सुरक्षा को बहुत महत्व देती है।

मुख्यमंत्री

मुख्यमंत्री अर्जुन मुंडा को आज अपोलो अस्पताल से छुट्टी दे दी गई। श्री मुंडा नौ मई को हैलीकॉप्टर दुर्घटना में घायल हो गए थे। जिसके बाद उन्हें और उनकी पत्नी मीरा मुंडा समेत हैलीकॉप्टर में सवार अन्य लोगों को भी अपोलो अस्पताल में भर्ती कराया गया था।

मानदेय

राज्य सरकार आंगनबाड़ी सेविकाओं और सहायिकाओं को बढ़ाए गए मानदेय का भुगतान शीघ्र करेगी। समाज कल्याण विभाग के प्रधान सचिव मृदुला सिन्हा ने आज एक प्रतिनिधिमंडल को यह आश्वासन दिया। झारखंड राज्य आंगनबाड़ी सेविका-सहायिका संघ द्वारा जारी विज्ञप्ति में कहा गया है कि प्रतिनिधिमंडल ने केंद्र सरकार द्वारा बढ़ाए गए मानदेय का भुगतान तथा अन्य कई माँगों के सिलसिले में प्रधानसचिव से आज मुलाकात की थी।

रेलमंत्री

रेलमंत्री मुकुल राय ने साफ शब्दों में कहा है कि इज्जत योजना को वापस लेने का उनके मंत्रालय का कोई इरादा नहीं है। लोकसभा में प्रश्नकाल के दौरान उन्होंने कहा कि इस योजना को खत्म करने का कोई सवाल ही नहीं है। श्री राय ने कहा कि इस योजना के तहत किसी व्यक्ति को प्रमाण पत्र देने के काम में सांसदों के साथ ही विधानसभाओं के सदस्यों को भी शामिल किया गया है। इज्जत योजना के अंतर्गत असंगठित क्षेत्र में काम करनेवाले लोगों के फायदे के लिए मासिक सीजन टिकट जारी किये जाते हैं। यह टिकट उन व्यक्तियों को दिए जाते हैं, जिनकी मासिक आय एक हजार पाँच सौ रुपये से अधिक नहीं होती। इन टिकटों के जरिए ये लोग अपने-अपने घरों से सौ किलोमीटर दूरी तक अपने कार्यस्थलों तक जा और आ सकते हैं।

चिदंबरम

केंद्रीय गृहमंत्री पी चिदंबरम ने आज लोकसभा को आश्वासन दिया कि सरकार भोजपुरी भाषा को संविधान की आठवीं अनुसूची में शामिल करने के बारे में जल्दी ही निर्णय लेगी। वे कांग्रेस के

जगदंबिका पाल, समाजवादी पार्टी के शैलेंद्र कुमार, राष्ट्रीय जनता दल के डॉक्टर रघुवंश कुमार सिंह और अनय के एक ध्यानाकर्षण नोटिस का जवाब दे रहे थे। उन्होंने कहा कि इस सिलसिले में निर्णय की घोषणा संसद के मॉनसून सत्र अधिवेशन में की जाएगी। श्री चिदंबरम ने बताया कि सरकार सीताकांत महापात्र की रिपोर्ट और संघ लोकसेवा आयोग द्वारा सौंपी गई एक रिपोर्ट की जाँच कर रही है।

### ट्राई

सूचना और प्रसारण मंत्री अंबिका सोनी ने टेलीविजन कार्यक्रमों में एक घंटे की अवधि में विज्ञापनों के लिए बारह मिनट की सीमा निर्धारित करने की भारतीय दूरसंचार नियामक प्राधिकरण-ट्राई- की सिफारिश को सही ठहराया है। संसद के बाहर संवाददाताओं से बातचीत में श्रीमती सोनी ने कहा कि सरकार को इस बारे में प्रसारणकर्ताओं की चिंता की जानकारी है।

### बैकलॉग

केंद्र सरकार ने सभी मंत्रालयों और विभागों से विशेष भर्ती अभियान के द्वारा बैकलॉग आरक्षित रिक्तियों को भरने के बारे में अपनी रिपोर्ट इक्कीस मई तक प्रस्तुत करने के लिए कहा है। केंद्रीय कार्मिक, जन शिकायतें एवं पेंशन और प्रधानमंत्री कार्यालय में राज्यमंत्री वी नारायणसामी ने कहा कि विभिन्न मंत्रालयों एवं विभागों से इस संबंध में अंतिम स्थिति रिपोर्ट प्राप्त की जा रही हैं। अन्य पिछड़े वर्गों सहित साठ हजार आरक्षित सरकारी पदों के बारे में यथास्थिति संबंधी एक प्रश्न का आज राज्यसभा में उत्तर देते हुए उन्होंने बताया कि विशेष भर्ती अभियान दो हजार आठ- की समीक्षा की गई थी और सरकार इस अभियान को दोबारा शुरू कर रही है। इसलिए सभी केंद्रीय मंत्रालयों और विभागों से बैकलॉग आरक्षित पदों को इक्कीस मार्च दो हजार बारह तक भर लेने का अनुरोध किया था। उन्होंने कहा कि उचित उम्मीदवारों की अनुपलब्धता, किसी रिक्ति के सृजन और उसे भरने के बीच के अंतराल जैसे कारणों से कुछ आरक्षित पद खाली रह गए हैं। इसलिए सभी आरक्षित पदों को भरने के लिए कोई समय सीमा निर्धारित करना संभव नहीं होगा। उन्होंने बताया कि बैकलॉग आरक्षित पदों को भरने के लिए सभी प्रयास किये जा रहे हैं।

### एनसीसी कैंप

जमशेदपुर में इन दिनों एनसीसी का कैंप लोगों के आकर्षण का केंद्र बना हुआ है। जमशेदपुर के कोऑपरेटिव कॉलेज में सैंतीस झारखंड बटालियन द्वारा लगाए गए एनसीसी शिविर में बत्तीस स्कूल-कॉलेजों के छह सौ तिरसठ कैडेट भाग ले रहे हैं। शिविर में कैडेटों को गोली चालन, बाधा दौड़, मैपरीडिंग और ड्रिल की स्पर्द्धाओं में भाग लेने का मौका मिल रहा है। इस कैंप का समापन उन्नीस मई को होगा।

### एटीएम लूट- गिरफ्तार

सरायकेला-खरसावां जिले में कल हुई एटीएम लूट के सिलसिले में पुलिस ने संदेह के आधार पर आज अश्विनी दास नाम के सुरक्षाकर्मी को गिरफ्तार कर लिया। जैसा कि आप जानते हैं मंगलवार की रात अज्ञात लुटेरों ने आदित्यपुर थाना क्षेत्र स्थित अंचल कार्यालय के नजदीक लगी एटीएम मशीन से आठ लाख इकहत्तर हजार रुपये लूट लिये थे। हमारे संवाददाता ने खबर दी है कि गम्हरिया अंचल में सात एटीएम लगाए गए हैं जिनकी सुरक्षा की पुख्ता व्यवस्था नहीं की गयी है।

### जल संकट -मौत

धनबाद जिले के लोदना क्षेत्र में पानी भरने के मामले पर हुई झड़प में कल एक व्यक्ति की मौत हो गयी। जिले में जल संकट गहरा गया है और पानी भरने के लिए जगह-जगह पर लंबी कतारें देखी जा रही हैं।

### प्रदर्शन

देवघर के टावर चौक के पास आज लोगों ने युवक पर गोली चलानेवाले डॉक्टर की गिरफ्तारी की माँग को लेकर शव के साथ प्रदर्शन किया। दुमका प्रक्षेत्र के उपमहानिरीक्षक विनय पाण्डेय ने बताया कि डॉक्टर के सहयोगी को गिरफ्तार कर लिया गया है। फिलहाल डॉक्टर फरार है। इस प्रकरण में कुंडा थाना के एक दारोगा और एक ए एस आई को निलंबित कर दिया गया है। जैसी कि आपको खबर दी चुकी है कि देवघर जिले के कुंडा थाना क्षेत्र में एक डॉक्टर ने एक विवाद में एक युवक पर गोली चला दी थी, जिसकी इलाज के दौरान रांची स्थित रिम्स में कल मौत हो गई थी।

### सड़क पुल

रेल राज्यमंत्री के एच मुनियप्पा ने आज लोकसभा में एक प्रश्न के लिखित उत्तर में बताया कि टाटानगर-आदित्यपुर रेलवे स्टेशनों के बीच एक सड़क पुल बनाये जाने का प्रस्ताव प्राप्त हुआ है। उन्होंने बताया कि इस पर स्वीकृति के लिए शीघ्र कार्रवाई की जाएगी।

### वार्षिक समारोह

राजधानी राँची स्थित केंद्रीय मनोचिकित्सा संस्थान, सीआइपी, ने अपना पंचानबेवाँ वार्षिक समारोह मनाया। इस अवसर पर आयोजित कार्यशाला को संबोधित करते हुए सायन, मुंबई के उपनिदेशक जेड एच जैदी ने कहा कि मानसिक रोगी को प्रशिक्षित कर उन्हें रोजगार दिलवाया जा सकता है। श्री जैदी ने कहा कि इससे उनके आत्मसम्मान और सुरक्षा भावना को मजबूती मिलेगी। रांची स्थित केंद्रीय मनोचिकित्सा संस्थान, सीआइपी, में उपलब्ध सुविधाओं का उल्लेख करते हुए श्री जैदी ने कहा कि यहाँ प्रशिक्षण की सुविधा है और इस सुविधा का प्रयोग रोगियों को पुनर्वासित करने के लिए किया जाना चाहिए। सीआइपी के निदेशक एस एच निजाम ने इस अवसर पर कहा कि संस्था द्वारा शीघ्र ही मानसिक रोगियों के पुनर्वास के लिए प्रशिक्षण कार्यक्रम चलाया जाएगा।

### पेंटिंग

राजधानी राँची स्थित सीसीएल मुख्यालय के दरभंगा हाउस सभागार में आज हिंदी की प्राध्यापिका और चित्रकार यशोधरा राठौर द्वारा बनाए गए चित्रों की प्रदर्शनी लगाई गई। झारखंड उच्च न्यायालय के मुख्य न्यायाधीश प्रकाश चंद्र टाटिया ने प्रदर्शनी का उद्घाटन किया। प्रदर्शनी में सौ से अधिक चित्र लगाए गए हैं। प्रदर्शनी में श्रीमती राठौर द्वारा लिखी गयी कुछ कविताओं का भी प्रदर्शन किया गया है। यह प्रदर्शनी कल शाम तक चलेगी।

### डीसी बैठक

हटिया उपचुनाव को लेकर जिला निर्वाचन पदाधिकारी सह रांची के उपायुक्त केके सोन कल राजनीतिक दल के प्रतिनिधियों के साथ बैठक की। बैठक में नामांकन, जुलूस, सभा, सहायक, बूथ गाड़ियों की संख्या, आचार संहिता, धारा एक सौ चौवालीस आदि के बारे में प्रतिनिधियों को जानकारी दी गई। उपचुनाव के लिए नामांकन कार्य अठारह मई से शुरू होगा। उपायुक्त ने कहा कि एक बूथ पर चौदह सौ से अधिक वोटर होने की स्थिति में अलग मतदान पार्टी का गठन किया जाएगा। जुलूस, सभा आदि से पूर्व इजाजत लेना अनिवार्य है। आचार संहिता का उल्लंघन करने पर प्राथमिकी दर्ज की जाएगी।

### स्थापना दिवस

लोहरदगा जिला ने आज अपना उनतीसवाँ स्थापना दिवस मनाया। इस मौके पर आयोजित कार्यक्रम में पाँच करोड़ तेरह लाख से अधिक रुपये की परिसंपत्ति का वितरण किया गया। इसके अलावा किसान मेला सह प्रदर्शनी भी आयोजित की गयी। इस अवसर पर स्थानीय विधायक कमल किशोर भगत समेत जिला प्रशासन के वरिष्ठ अधिकारी उपस्थित थे।

समाप्त